



Il-kandidat m'għandux jikteb ismu fuq l-ebda paġna tal-karta tal-eżami.

Il-kandidat għandu jikteb l-*Index Number* darba BISS fl-ispazju pprovdut hawn fuq.

Eżami li jikkwalifika għall-Post ta' Uffiċjal Korrettiv mal-Agenzija tas-Servizzi Korrettivi

ĠUNJU 2025

Suġġett: IL-MALTI

Data: It-3 ta' Ġunju 2025

Ħin: 09:00 – 10:30 (Siegħa u nofs)

L-istruzzjonijiet generali:

Din il-karta tal-eżami fiha ŻEWĠ taqsimiet: Taqsima A u Taqsima B. Il-kandidati jridu jwieġbu ż-ŻEWĠ taqsimiet u għandhom jaqraw sew l-istruzzjonijiet f'kull taqsima. Il-marki għal kull mistoqsija jidhru bejn il-parentesi.

It-tweġibiet ta' kull taqsima għandhom jinkitbu fl-ispazju pprovdut fuq il-karta tal-eżami.

Taqsima A: Il-Fehim mill-Qari

Tahriġ 1: Aqra din is-silta u wara wieġeb il-mistoqsijiet fuqha kif mitlub.

(20 marka)

It-Teatru Manoel

It-Teatru Manoel huwa wieħed mill-eqdem teatri operattivi fid-dinja u huwa meqjus bħala monument nazzjonali. Inbena fl-1731 fuq l-ordni tal-Gran Mastru, Antonio Manoel de Vilhena, li xtaq jipprovdi spazju għal divertiment onest tal-pubbliku, kif ukoll irawwem il-kultura f'Malta. Dan il-bini storiku huwa l-aktar eżempju importanti ta' teatru barokk fil-gżejjer Maltin, b'disinn arkitettoniku uniku u akustika straordinarja.

Manoel de Vilhena holoq it-teatru bħala mod biex itejjeb il-livell kulturali u intellettuali tal-pajjiż. Huwa mifhum li għall-bini tat-teatru, De Vilhena uża l-fondi personali tiegħu, u għalhekk ingħata ismu. Il-bini nbena f'post strateġiku fil-qalba tal-Belt Valletta, u l-arkitettura tiegħu tirrifletti l-istil tradizzjonali tal-belt Barokka, b'attenzjoni speċjali għad-dettall u d-dekorazzjoni elaborata.

It-Teatru Manoel għandu faċċata sempliċi, iżda l-intern huwa magħmul bi ġmiel maestuż. Is-sala ewlenija hija f'forma ta' fergħa tal-lewż, stil li kien popolari f'dak iż-żmien, u hija mdawra b'loġoġ tal-injam iddedikati lill-aristokrazija tal-Ordni. Dawn il-loġoġ huma mżejna b'ċintorini tal-fidda u għamara fina. Il-pittura tas-saqaf u l-kulur tad-deheb u l-aħmar jagħtu sens ta' grandjożità lir-rokoko barokk, waqt li l-irtokki moderni jżommu l-essenza oriġinali tat-teatru.

L-akustika tat-teatru hija waħda mill-aqwa fir-reġjun, li tagħmilha ideali għall-preżentazzjonijiet ta' opera, mużika klassika u drammi. Għandu kapaċità ta' madwar 600 persuna u għalkemm jista' jidher żgħir, l-intimità tiegħu u l-akustika holqu fama kbira internazzjonali.

Fl-aħħar mill-aħħar, it-Teatru Manoel huwa wieħed mill-akbar simboli tal-kultura u l-istorja Maltija, centru vibranti tal-arti, u teżor nazzjonali li jkompli jispira generazzjonijiet preżenti u dawk futuri.

Il-mistoqsijiet.

1. Għaliex il-Gran Mastru Vilhena bena dan it-teatru? (2 marki)

2. Fuq liema stil hu mibni t-Teatru Manoel? (marka)

3. Xi tfisser il-frazi 'f'post strateġiku fil-qalba tal-Belt Valletta'? (2 marki)

4. Aghzel it-twegiba t-tajba minn dawn:

i) It-Teatru Manoel għandu faċċata sempliċi u l-intern huwa

a) grandjuż.

b) sempliċi wkoll.

ċ) pompuż iżżejjed.

(marka)

ii) Fost affarijiet ohra, l-akustika fit-Teatru tagħmlu

a) attraenti għal produzzjonijiet lokali.

b) famuż lokalment kif ukoll internazzjonalment.

ċ) storbuż aktar milli suppost.

(marka)

5. Imla l-vojt tat-tabella li ġejja b'informazzjoni li ssib mis-silta skont l-eżempju.

(6 marki)

		L-informazzjoni fis-silta marbuta man-numru jew mal-frazi/kelma.
Eżempju	Gran Mastru	Antonio Manoel De Vilhena.
1	1731	(2)
2	600	(2)
3	sala ewlenija	(2)

6. Kompli dawn is-sentenzi billi tagħti t-twegiba **fi kliem** mis-silta li qrajt:

i) Il-loġoġ huma mżejna b'ċintorini tal-fidda u _____. (marka)

ii) L-akustika tat-Teatru hija waħda mill-aqwa fir-_____. (marka)

iii) It-Teatru Manoel hu _____ li jispira hafna nies. (marka)

7. Skont l-awtur, it-Teatru Manoel huwa wieħed mill-akbar simboli tal-kultura u l-istorja Maltija.

Ikteb **madwar 40 kelma** biex tgħid il-fehma tiegħek għaliex huwa meqjus hekk.

(4 marki)

Tahriġ 2: Aqra sewwa din is-silta u wara wieġeb il-mistoqsijiet kollha fuqha. (30 marka)

Louis XVI, l-aħħar Re Franciż

Louis XVI¹, l-aħħar Re ta' Franza, kellu ħajja mimlija avvenimenti drammatiċi li wasslu għall-waqgħa tal-monarkija Franciża u l-bidu tar-Rivoluzzjoni Franciża. Huwa twieled fit-23 ta' Awwissu 1754, ġewwa l-Palazz ta' Versailles. Kien it-tielet iben tad-Duka ta' Lussemburgu, u kif miet ħuh il-kbir fl-1761, Louis sar l-eredi tal-Kuruna.

Fl-1770, Louis iżżewweġ lil Maria Antonietta, Arċidukessa tal-Awstrija. Dan iż-żwieġ kien parti minn alleanza politika bejn Franza u l-Awstrija. Għalkemm iż-żwieġ kien ikkritikat għall-ewwel, maż-żmien kellhom diversi wlied, għalkemm mhux kollha għexu sa ma kibru.

Louis XVI sar Re fl-1774, meta kellu biss 20 sena, wara l-mewt ta' zijuh, ir-Re Louis XV. Żmien is-saltna tiegħu kien mimli sfidi ekonomiċi, finanzjarji, u soċjali. Il-pajjiż kien mgħobbi bid-dejn, l-aktar wara l-gwerra tal-Indipendenza Amerikana, li Franza appoġġjat bis-sħiħ.

Ir-Re Franciż ipprova jimplimenta xi riformi finanzjarji u agrarji biex itejjeb is-sitwazzjoni tal-pajjiż, iżda l-oppożizzjoni mill-aristokrazija u l-parlamenti lokali sfidaw l-isforzi tiegħu. Il-poplu Franciż kien qed ibati għu kbir u inugwaljanzi soċjali, li bdew joħolqu tensjonijiet kbar bejn il-klassi għanja aristokratika u l-poplu magħkus.

Fl-1789, il-kriżi ekonomika wasslet biex il-poplu Franciż irvella kontra l-monarkija. Twaqqfet l-Assemblea Nazzjonali u l-famuż ħabs Bastille ġie invadut u mirbuħ mill-poplu; grajja li llum titqies bħala x-xrara li tat bidu għar-Rivoluzzjoni Franciża.

Ir-Re Louis XVI ipprova jikkollabora mal-Assemblea Nazzjonali, iżda t-tensjonijiet baqgħu jizdiedu. Fl-1791, ir-Re u l-familja tiegħu ppruvaw jaħarbu minn Franza, iżda nqabdu fil-belt ta' Varennes. Dan it-tentattiv kisser aktar il-fiduċja tal-poplu fir-renjanti tiegħu, tant li sena wara, fl-1792, il-monarkija ġiet abolita u minflokha twaqqfet ir-Repubblika Franciża. Ir-Re Louis XVI ġie akkużat bi tradiment tal-pajjiż u tal-poplu u tressaq quddiem il-Qorti Rivoluzzjonarja. Huwa nstab ħati u ġie kkundannat għall-mewt.

Fil-21 ta' Jannar 1793, ir-Re Louis XVI ġie maqtul fuq il-giljottina fi Place de la Révolution, illum Place de la Concorde, f'Parigi. Skont storja magħrufa, wieħed mill-arloġġi tar-Re Louis XVI (li llum jinsab esebit fil-Louvre) waqaf jaħdem eżatt fil-mument meta r-Re inqatel. Għalkemm dan jista' jkun aktar legġenda milli fatt, l-idea tal-arloġġ li waqaf huwa simbolu tal-qerda tal-monarkija Franciża u l-bidu ta' bidla radikali fil-politika Franciża u dik Ewropea.

¹ XVI tfisser 16.

Il-ħakma tar-Re Louis XVI hija meqjusa bħala simbolu taż-żmien ta' bidliet kbar. Għalkemm ħafna jikkritikawh għan-nuqqas ta' kuraġġ li wera meta baqa' qatt ma ħa deċiżjonijiet importanti, oħrajn jemmnu li kien vittma taċ-ċirkostanzi u taż-żmien ta' bidliet rivoluzzjonarji.

Il-mistoqsijiet.

1. Aghżel it-twegiba t-tajba.

a) Din is-silta hija fuq

i) tmiem ta' sistema politika.

ii) ir-rabta li Franza għandha ma' Malta.

iii) is-suċċessi kbar li kellu r-Re Louis XVI. (2 marki)

b) Iż-żwieġ ta' Louis XVI ma' Maria Antonietta kellu l-iskop li

i) jagħmel lir-Re Louis XVI kuntent.

ii) isaħħaħ ir-relazzjoni politika bejn Franza u l-Awstrija.

iii) jwaqqaf il-gwerra tal-Indipendenza tal-Amerka. (2 marki)

2. Immarka b'ċirku jekk hux **Veru** jew **Falz**. (6 marki)

i) Ir-Re Louis XVI kien it-tieni wild tad-Duka ta' Lussemburgu. **VERU/FALZ**

ii) Matul ir-renju tiegħu, ir-Re Louis XVI kellu jħabbat wiċċu ma' ħafna problemi biex imexxi. **VERU/FALZ**

iii) Il-familji għonja u l-membri tal-parlament ħadmu id f'id mar-Re Louis XVI biex iwettaq ir-riformi li xtaq. **VERU/FALZ**

3. X'wassal lill-poplu biex iqum u jirribella kontra l-monarkija? (2 marki)

4. X'tifsira għandu l-ħabs Bastille llum f'mohħ l-istoriċi? (2 marki)

5. X'wassal biex il-poplu Franciż tilef il-fiduċja għalkollox fil-familja rjali tiegħu? (2 marki)

6. X'jingħad fuq li gara lill-arloġġ tar-Re Louis XVI dakinhar li spiċċa fuq il-giljottina? (2 marki)

7. X'inh i l-fehma tiegħek fuq dak li jingħad fuq l-istorja tal-arloġġ tar-Re Franciż? (3 marki)

8. Ikteb fil-qosor iż-żewġ opinjonijiet opposti li jissemmew fl-aħħar paragrafu tas-silta fuq il-karattru tar-Re Louis XVI. (4 marki)

9. Minn dak li qrajt fis-silta, ikteb paragrafu ta' **madwar 40 kelma** biex tiddekrivi l-qagħda soċjali Franciża fi żmien ir-Re Louis XVI. (5 marki)

Taqsimat B: Il-Kitba

Tahriġ 1: Il-Kitba ta' Rapport

(10 marki)

Ikteb rapport ta' bejn **70 u 80** kelma fuq **WIEHED** minn dawn it-titli.

a) Int kont l-Uffiċjal responsabbli minn grupp ta' persuni f' detenzjoni matul ġimgħa ta' sessjonijiet informattivi organizzati u ffukati fuq ir-rijabilitazzjoni tagħhom. Ikteb rapport biex tiddeskrivi kif żvolġiet din il-ġimgħa.

JEW

b) Bħala Uffiċjal Korrettiv, intlabt biex tikteb rapport dwar inċident mhux tas-soltu li seħħ fiċ-ċentru fejn taħdem. Ikteb dan ir-rapport biex tispjega d-dettalji ta' dak li ġara.

[illegible]

Dawwar il-pagna.

(40 marka)

a) Ikteb email lill-Kap Eżekuttiv tal-Aġenzija tas-Servizzi Korrettivi, sabiex tinfirmah b'nuqqasijiet żgħira li ilhom isehhu fit-taqsima fejn inti sservi, u għaddi xi sugġerimenti biex dawn in-nuqqasijiet jieqfu u hadd ma jibqa' jbatu minnha 'l quddiem.

JEW

L-indirizz elettroniku tal-ħabib: **s.vella@eduk.com**

Titlu: **a** *jew* **b**

Minghand:	pace@xoghol.com
Lil:	
Data:	
Suggett:	

[illegible]

[illegible]

Total: 100 marka

TMIEM IL-KARTA TAL-EŻAMI

PAGNA VOJTA

PAGNA VOJTA

PAGNA VOJTA